

Vuqa na Lesoni mai Vua na Qasenivuli Levu



YAKAVI NI SIGA TABU

Vulica Na Vuli Ni Macawa Oqo: *Vakatekivu 3:1–11, Roma 5:11–19, Vakatekivu 28:10–17, Joni 1:1–14, Maciu 15:21–28, Marika 10:46–52.*

Wiligusu: “A sa kaya vua ko Jisu, ‘Mo lako ga, sa vakabulai iko na nomu vakabauta.’ A sa rai rawa sara ko koya ka sa muri Jisu ena gaunisala” (*Marika 10:52*).

Ko cei e se sega vakadua ni bau maduataki koya? Ko cei veikeda e se sega ni bau cakava e dua na ka e mosi nida vakasamataka, ka vakasuka ena rere ena vakanananu de ra qai kila na tani? Vakauasivi nida tiko kece kina, se sega?

Vakasamataka mada se na vakacava tu na bula nei Atama kei Ivi, ni oti na nodra kania na vuanikau mai na kau vakatabui oya. Se vakataki Jekope ena nona lawakitaki tamana me vosa vakalougatataki koya ena ka e dodonu me nona na tuakana oti sa qai drotaka na cudru nei tuakana. Ena vakacava beka na nona moce ena bogi? Vakasamataka koya mada na yalewa a tobo ni a veibutakoci tiko (*Joni 8:4*). E tiko talega e kea ko Tevita, kei na Same 32 sai koya nai vakaraitaki ni sa tarai na lomana kei na vakatutusa ni ka sa yaco.

Io, sai koya oya na vuna e sa baleti keda kece na kawa tamata e vuravura na kosipeli kei na mate nei Karisito. Se mani vakacava na noda duidui, ia e dua bau na ka e cokoti keda vakatautauvata: na noda tamata ivalavala ca.

Ena vuku ni ka oya, na vuli Vakalotu ena dodonu me dusia veikeda nai wali duaduaga ni kedai tuvaki vakaloloma. Ena macawa oqo eda na raica tiko kina na kenai wali duaduaga, na noda Qasenivuli Levu.

Vulica na lesoni ni macawa qo mo vakarau kina Siga Tabu ni Noveba 7

Mei Sosomi ni Vuni

Wilika na Vakatekivu 3:1–11. Na cava na vuna e kaya kina na Kalou vei Atama, “Ko sa tiko evei ko iko?”

Nai talanoa ni bale e vakamacalataka ni vua ni kau na apolo. Ia e sega ni o koya oya na ka e tukuna na tiki ni Vola Tabu oya. Na ka walega e kaya na “vua ni kau” (Vakatekivu 3:3). Kua ni kauwaitaka se mataqali vua ni kau cava. Na kena laukana na vua ni kau mai na kau e vakatabui, baleta na vunikau e vakatakila tiko e dua na ka. E tu e kea me veitemaki, me rawa ni biligi tani kina vakatikiki na Kalou ka kaya, “Sa rawa me’u qara ga na noqu bula. Sa rawa vei au me’u sa Kalou. E bibi cake na noqu vakatulewa mai na Vosa ni Kalou.”

Ia ena gauna sa rawai Atama kei Ivi kina na gata me rau kania na vua ni kau, na yaco me rau sa muri cala. Ni rau sa vakila ni sa volekati rau mai na Kalou, erau sa tovolea me rau vunitaki rau ena loma ni were” (Vakatekivu 3:8).

Rogoca na ka e taroga na Kalou vei Atama, “Sa tiko evei ko iko?” E kila tu na Kalou na vanua e tiko kina. De taroga na taro na Kalou me rawa ni vukei Atama kei Ivi merau vakila na ka rau se qai cakava ga, vunitaki rau ena vuku ni ka rau sa cakava. E tovolea na Kalou me vukei rau me rau raica na vakaloloma ni vanua sa biuti rau kina na ka rau sa cakava.

Wilika na Roma 5:11–19, na vanua e semata kina vakavuqa ko Paula na ka e a cakava ko Atama mai Iteni vata kei na ka e a cakava ko Jisu ena kauveilatai. Na cava e tukuna veikeda me baleta na Nona lako mai ko Jisu me mai sereka n aka sa cakava ko Atama?

E na rawa ni dua e kaya ni gaunisala ni bula tawa mudu sai koya nai wali e vakarautaka na Kalou ena vuku ni ka e rau sa cakava ko Atama kei Ivi. E rau a vunitaki rau mai Vua na Kalou ena nodrau maduataka na nodrau ivalavala ca, sa qai lako mai na Kalou me mai vueti rau. Ena noda dui sala kecega, eda sa cakava na ka vata ga oya, sa qai lako mai ko Jisu me mai vakabulai keda. Ia na taro, “ko sa tiko evei ko iko?” ena rawa ni tarogi talega ki veikeda. Ko sa tiko evei ena vuku ni valavala ca ni nomu veiwekani vata kei Jisu, kei na ka sa mai cakava me vakabulai keda?

Se cava tale na ka e kauta mai na vuli Vakalotu, na cava na ka e gadrevi kina se vakabibitaki sara kina na kedai yaloyalo dina nida vunitaki keda mai Vua na Kalou qai dusi keda vei Jisu na kenai wali?

Dro Tiko

Wilika na Vakatekivu 28:10–17. Na cava e kaya nai talanoa, kei na cava e vakatavulica veikeda me baleta na loloma ni Kalou vei ira era se drotaka tiko na nodrai valavala ca?

Ena ka sa cakava veiiratoa na vo ni lewe ni matavuvuale, ena nona veivuke na tinana, sa mai sotava tiko kina ko Jekope na leqa, e kauta mai na lawaki. Na cudru nei tuakana sa laki vakarerei koya, ka vakavuna na nona sa dro vaka ki Karana ki vua na vugona. E rere ka sega ni tudei na veika kecega.

Ena nona dro voli, sa laki yacova kina ko Jekope e dua na vanua tawa kilai ka sa buto mai na vanua. E a taura sara e dua na vatu me nonai lokoloko ka moce. Ena nona moce oya a mani raica kina ena nona tadra e dua nai kabakaba balavu ni tekivu e vuravura ka yaco sara ki lomalagi. Ka raica nira siro sobu ka ra cabe cake tiko kina ko ira na agilosu.

Oti sa qai rogoca e dua na domo ni kaya, “Koi Au ko Jiova na Kalou nei Eparama.” Ena yaco me ra na lewe vuqa ko ira na nomu kawa. Era na yaco mera ivurevure ni kalougata kina veimatavuvuale e vuravura. “Ka raica niu’u na tiko vata kei iko, ka maroroi iko ena veivanua kecega ko na lako kina. . .ka ni’u na sega ni biuti iko ka me’u cakava mada vei iko n aka ka’u a yalataka vei iko” (Vakatekivu 28:15).

Ko Ellen G. White e vola vakaoqo me baleti Paula, “raica na ikabakaba ena raivotu nei Jekope e vakatakarakarataki Karisito, o Koya sa mai semati vuravura kei lomalagi, na tamata ki Vua na Kalou. Sa dauvakaukauwataki na nona vakabauta ena veigauna e dauvakasamataka lesu tale kina na nodra dauvakararavitaka ko ira na parofita kei ira na petiriaki na nodra bula ki Vua e dautokoni koya kei koya sa solia talega kina na nona bula.”—The Acts of the Apostles, p. 512.

A yadra cake ko Jekope ka kaya lo ga vua: “Sa tiko vakaidina ko Jiova ena yasana oqo, ia ka’u sa sega ni kila” (Vakatekivu 28:16). Ena kena sa rui matalia vei koya na veika e a yaco ekea sa mani vakayacana kina me sa yacana ko Peceli, sa qai yalataka ni na dina tikoga ki Vua na Kalou ena vo ni nona bula.

Na cava eda na rawa ni vulica mai nai talanoa oqo ena gaunisala e taura na Kalou ena vuku iKarisito me yacovi keda dina ga nida tamata ivalavala ca? Vakadua tale, Na cava na vuna ena dodonu kina ena vuli Vakalotu me maroroya tiko na yavu ni veika e vakatavuvulitaka?

Jisu na Qasenivuli

Enai tekivu ni veiwase ena Veiyalayalati Vou, e sega ni dua e cecere me vaka oqo: “Enai vakatekivu sa bula ko Koya na Vosa, a sa tiko vata kei na Kalou ko Koya na Vosa a sa Kalou ko Koya na Vosa” (Joni 1:1). Sa qai kauti keda ko Joni 1 kina tikina e 14: “A sa yaco me tamata ko Koya na Vosa ka tiko vata kei keda, ka keitou sa raica na Nonai ukuuku, ni sa vaka nai ukuuku ni Le dua bauga sa vakatuburi mai vei Tamana, sa Sinai ena loloma kei na dina” (Joni 1:14).

Wilika na Joni 1:1–14. Na cava era tukuna na veitikina oqo me bal-eti Jisu kei na cava e mai cakava eke? Na cava e dodonu me tukuna veikeda ni ko Jisu nai vakaraitaki levu ni qasenivuli?

Na Kalou vata ga ka vosa vei Ivi kei Atama ena were, kei Jekope ena loma ni vanua tawa kilai, sa mai vakatakilai Koya vakatamata. Na Kalou e kaya ni sa yaco me bula na Veiyalayalati Vou ena vukui Jisu. Ena vuku iJisu sa rawa nida vulica kina na veika me baleta na loma ni Kalou kei na Nona sala baleta ko Jisu na Kalou.

Sa laki yaco na wase ni vola oqo me tukuni Joni na Dauveipapitaisotaki ni o koya na dauvunau rogolevu ka ra sa siqema tiko ko ira na iliuliu ni lotu mai Jeruisalemi ni o koya e vaka me duatani duadua. Ia o koya e vakarautaka tikoga na sala me baleta e dua e cecere sara mai vei koya. E dua e duatani duadua ka dredre vua me na “sereka na wa ni Nona ivava” (Joni 1:27).

Ena siga ka tarava e a raici Jisu ka kaya ni o Koya na “Luve ni Kalou” Ena siga tale ka tarava, e vakatokai Jisu kina ni o Koya na “Lami ni Kalou”.

E lewe rua talega na tisaipeli nei Joni erau sa gadreva me rau sa muri Jisu. Ena gauna sa tarogi rau kina ko Jisu se cava erau vakasaqara tiko, rau sa mani kacivi Koya sara “Rapai” (kenai balebale Qasenivuli)” (Joni 1:38).

Ko Jisu, na Rapai, na Qasenivuli, ia se sega sara ni dua na qasenivuli me vakataki Koya, baleta ni o Koya e Kalou. Na Kalou e lako sobu mai ena vukudra na kawa tamata, ena bula vakatamata. Sa rauta me vakatokai Jisu kina ko Ellen White, “Na qasenivuli cecere duadua e sega ni se bau raica ko vura-vura.”—Signs of the Times, June 10, 1886. Na Qasenivuli oqo na Kalou.

Na cava ena rui vakaibalebale kina na noda vulica mai Vua na sala vinaka duadua ni kena vakatavulici na dina vakayalo? Na cava eda na vulica rawa mai vei Jisu ni sega walega ni bibi na ka eda tukuna ena veivakatavulici, ia na ka eda matanataka talega?

Na Yalewa A Vosa Lesu

Ko Jisu na Qasenivuli Levu. E serau mai ena Nona ivakavuvuli kei na Nona bula na itovo dina ni Kalou. Ena vuku ni ka oya, e dua nai talanoa ena Kosipeli sa baleta tiko e dua nai vakaraitaki cecere, oya kevaka e dua e vosa lesu vei Jisu, e se vakarorogo tikoga.

Wilika nai talanoa ni nodrau veitalanoa ko Jisu kei na dua na marama ena vanua vaka Taia kei Saitoni (Maciu 15:21–28, Marika 7:24–30). Ko ira na tagane ena tiko vata kei Jisu era sa sega ni tiko vinaka me baleti koya na marama oya, ka sa vaka me sa vakatalai koya ko Jisu. Na cava ko nanuma me baleta na nona yaloqaqa na marama oqo? Na cava e vakatavulica nai talanoa oqo me baleta na sala e vakatavulici ira kina na tani ko Jisu?

Ko Jisu e tiko mai Taia kei Saitoni. Na vanua e vakasinaiti tu vei ira era tawa kilai ka tubu tiko kina na veicacataki vakawa tamata. Ko ira era vakaitikotiko ena veikorolelevu ka ra vosa va-Kiriki era dauraici ira sobu tiko na Jiu dauteitei, ka vaka talega kina ko ira na Jiu dauteitei ena nodra raici ira sobu tale tu ga na dauvosa va-Kiriki oqo.

Sega walega ni dede, a vakamatei Joni ko Eroti na kovana mai Kaleli, na vanua e dauvakaitikotiko voli kina ko Jisu. E dua e dauveiwasetaka vakalevu ko Jisu na nona raivotu, kei na veivakamatei e vakayacori oya e rairai e veivakarerei. Sa tekivu me sa sotava ko Jisu na veika rerevaki me baleta na Nona veiqaravi. Ena kena sa tarai koya na bibi ni veika sa yaco, A curuma kina ko Jisu e dua na vale, ena vakanuinui, me na kakua sara ni dua e kila ni tiko kina (Marika 7:24). Ia a raici Koya e dua na marama.

Nai vakarau vakavanua ena gauna koya kei na vanua koya, e sega ni tu vua e dua na yalewa na dodonu me vakatakilai koya. Vakauasivi ni marama oqo e okati kina dua nai tovo vakavanua kei nai ikumukumu era sega ni kauwaitaki sara vakalevu mai vei ira na Jiu. Ia na luvena na marama oqo e tauvimate, ka cikeva tiko na veivuke.

Sa vakatalai koya ko Jisu ena Nona kaya, “Sa sega ni yaga me kau na kedra kakanana na gone ka biu vei ira na koli” (Maciu 15:26). Nai tukutuku sa dodonu me vakamosia na yalona. Qai dua na ka e veivakurabuitaki sa qai yaco. Ena nona sauma lesu na vosa nei Jisu ka kaya: “E dina ga na Turaga, ia ko ira na koli era kania na meme ni kakana e lutu mai na tepeli ni nona turaga” (Maciu 15:27).

Na nonai tukutuku e veirawai ka vakavuna me vakabula na luvena ko Jisu.

“Me yaco vei iko me vaka ko sa vinakata” (Maciu 15:28). Eda kila vakacava na vosa oya? Na cava eda na kitaka kina, kevaka e sega ni vaka na ka eda gadreva?

Na Cava E Rui Bibi Kina Na Vakadewa

Eratou sa mua vaka ki Jeruisalemi ko Jisu kei iratou na Nona tisaipeli. Mevaka na nona daulomaleqataki Joni na Dauveipapitaisotaki voli ko Eroti, ia ena gauna oqo era sa tekivu lomaleqataki Jisu tiko. Ko ira na Nonai tokani kei ira na dravudravua kei na vuqa tale era sotava tiko na dredre era sa gadreva sara vakalevu na veisau

Na gagadre levu duadua nei Jisu oya me kauta mai nai nuinui ki vuravura. Ia e kila deivaki tu ni ko ira e tu vei ira na kaukauwa era na cakava na ka era na rawata mera na tarova kina nai tavi oya. Era na sega ni vinakata me rawati na ka e gadreva tiko.

Ko ira na gonevuli nei Jisu, ko iratou na Nona tisaipeli ena kenai rairai eratou guta vakalevu meratou tikoga ena yasai Jisu. Ia ena gauna vata ga oya e vaka tiko ni ratou veilecayaki se mataboko. Dua na kenai vakaraitaki, ena Marika 8:31–33, e boleli ira tiko na Nona gonevuli na Qasenivuli Levu mera raica vagumatua. Baleta ni ratou se mataboko vakayalo tikoga ena veika e bibi cake (raica na Marika 8:37).

Na veika oqo sai yaloyalo levu ni Nona sota ko Jisu kei na dua e raica tiko.

Wilika na Nona vakabulai Patimeo na mataboko ko Jisu (Raica na Marika 10:46–52.) NRaica mada na loloma levu e vakatakila ki vua ko Jisu. Vakasamataka mada na nona gagadre na mataboko oqo ka laki vakavuna na nona sa via muri Jisu ena sala vaka ki Jeruisalemi. Ena rawa beka vei Marika me rai na duidui e tiko vei Patimeo kei iratou na vo ni tisaipeli? Na rarama cava e vakacilava vei iko nai talanoa oqo me baleta nai balebale ni nomu muria na veika e tukuna na Qasenivuli Levu?

Sa daugadreva tu ko Patimeo me raica na talitali ni drauniuluna e dua na gone kei na roka ni sila ena gauna ni tatamusuki. Ia na rai e rabailevu sara mai na raica ga na ka e vakavotukana wale tu ga. Nai talanoa oqo sa baleta na rai vakayalo. Na nomu rawata—sa baleta na nomu sa kilai Koya vakavinaka na Qasenivuli Levu. Na rai vakayago e ka bibi talega ka kila vakavinaka tu ko Jisu. Ia ko Jisu e kila talega ni gagadre levu ni tamata oya na bula vou kei na bula e vinaka cake.

Wilika na Iperiu 5:12–14. Na cava e vakatavulica veikeda me baleta na vuli Vakalotu?

Kuri ni Vakasama: Wilika na Ellen G. White, “The Test of Discipleship,” pp. 57–65, in Steps to Christ.

Ko Ellen White e kaya ni da sa cakava tiko na ka e vinakata na Qasenivuli Levu, “Eda sa gadreva meda ucui Koya, ceguva na Yalona, cakava na lomana, ka vakamarautaki Koya ena veika kecega” (Steps to Christ, p. 58). Nida sa okati enai kumukumu nei Jisu, nai tavi e kaya, “sa na ka e rekitaki” (Steps to Christ, p. 59). Oqo mai na Vosa ni Kalou, raica na Maciu 5–7. Oqo na iVunau mai na Ulunivanua. E tiko kina nai vakalekaleka ni veika e vinakata na Qasenivuli Levu me ra kila na Nona gonevuli, ka tikina bibi me baleta na matanitu e a mai tauyavutaka.

Taro ni Veiwasei:

1. Ena Nona vosa tiko na Kalou vei Atama kei Ivi, ka vaka-kina vei Jekope, sa vosa vaka-talega kina veikeda ko Jisu. E semati Koya vata kei na noda gagadre levu, sa qai vakarere keda (mevaka na ka e cakava vei Patimeo) ena noda vakananumi se ko cei koi keda, eda lako tiko ki vei. Vakasamata mada na gaunisala eda vakatavulica kina nai Vola Tabu vei ira na luveda kei ira na tani. Na cava na duidui ni kena vakatavulici vakaca ni Vola Tabu kei na kena mataqali e veivakayavavali ka cakava na duidui ena bula ni tamata?

2. Na taro me baleta na vanua ko tiko kina enai lakolako ni bula oqo e tonotonomata ka rui yaga me veitalanoataki kei na tamata ko vakabauta? Vakacava na vananananu ni soqosoqo lotu e “yagoi Karisito” (1 Koronica 12:27) e vakatututaka ni veitalanoa kei ira na tani sa na rawa ni dua na gaunisala ni kena rawati na veika e gadreva ko Karisito mo kila?

3. Ena siga Lotulevu eda vulica kina ni gauna ga e sa rai kina ko Patimeo—ena gauna ga sa vakabulai kina na nona mataboko vakayago / vakayalo e sa muri Jisu sara ena gaunisala ki Jeruisalemi. Ena gaunisala oqo, e rogoca kina na vuku ni Qasenivuli Levu. Eda na nana beka, ni gadreva me ucui Jisu, ceguvi mai na Yalona, cakava na lomana. Na cava na vuna ena ka e “rekitaki” kina vua e dua e muria nai vakatagedegede ena kena cecere mevakataka o koya e tutaka tiko ko Jisu ena Nonai Vunau mai na Ulunivanua?

4. Veiwaseitaka vakalevu nai otioti ni taro ena siga Lotulevu. Eda na veidutuitaka rawa vakacava na vinaka kei na ca? Eda na vakamacala vakacava na veika vinaka kei na veika ca? Ka cava na vuna e rui bibi kina vakalevu na ka eda sa cakava ena vuku ni ka eda sa kila mai na kena tu ga vei iko na kila oya?

